

I-Imghallem Piju Ebejer


(1874 - 1931)



L-imghallem Piju Ebejer jew Mastru Pij, kif kien magħruf, twieled fil-Belt Valletta fl-1874 fil-Parroċċa ta' Porto Salvo, magħrufa ahjar bhala ta' San Duminku. Iben Mastru Ġann u Carmelo Ebejer.

Ftit wara li twieled mar mal-familja tiegħu f'Hal Balzan, pajjiż missieru.

Sa minn ċkunitu, Piju wera xewqa kbira għad-disinn u x-xogħol fil-ġebbla Maltija. Billi missieru kien qed imexxi x-xogħol tal-bini tal-biċċerija l-qadima, Piju fl-età ta' disa' snin kien għamel mudell (to scale) tal-ġebel. Fuq dan, Lord Strickland hariġlu 3 soldi kuljum sakemm jispiċċa x-xogħol tal-biċċerija. Piju baqa' jitharreġ ma' missieru fid-disinn u fuq il-lavur tal-ġebbla sakemm meta kellu 19-il sena ġie avvicinat mis-Sorijiet tal-Buon Pastur biex jibni kunvent ġdid fi Triq Idmejda, Hal Balzan. Mastru Pij aċċetta mal-ewwel u ta' età żgħira impressjona lill-bennejja l-oħra. Hawnhekk Piju vvinta kif bid-dawrien tal-'Jack Roll' seta' jdaħħal il-ġebel fuq il-wire biex b'hekk ta bidu għall-makkinarju fl-industrija tal-bini. Dan kien għall-ħabta ta' l-1899.



Bis-suċċess u l-kapolavur tal-bini tal-kunvent tal-Buon Pastur huwa xtara parti kbira ta' Sqaq Idmejda, li illum saret Triq Idmejda, biex bena dar għalih u għall-haddiema. Kien bniedem karitattiv u kellu għal qalbu n-nies morda tar-rahall tant li ha hsieb li jibgħatlihom laħam u xkora ħobż darba fil-ġimgħa. Lill-haddiema li jwegġġgħu fuq il-lant tax-xogħol li kien imexxi hu kien jagħtihom l-istess paga.

Piju haddem hafna nies miegħu minn madwar Malta kollha kif ukoll Għawdxin. Għal hafna drabi, hu kien jipprovdri trasport lill-haddiema li kienu joqogħdu 'l bogħod. Il-fama dejjem kibret miegħu. Tant hu hekk li bosta haddiema fittxew li jaħdmu miegħu fosthom skulturi, mastrudaxxi, bennejja, kaħhala, żebbiegħa, dekoraturi, periti, disinjaturi u avukati.

Fassal u bena l-ġebbla tal-kappella ddedikata lill-Madonna ta' Lourdes (bil-koppla inkluża) tal-Kapuċċini tal-Floriana. Xi haġa li smajtha minghand familjari tiegħu li għad hawn bil-bosta jgħidu li meta lesta dal-proġett tal-Kappella xtaq li xi hadd minn uliedu jidhol mal-Kapuċċini. U fil-fatt hekk sar. Għax it-12-il wild tiegħu kellu proprju jidhol ma' l-Ordni tal-Kapuċċini. Dan kien Rev. Fr. Ġorġ Teofolu Ebejer (1920-2001) li barra li serva f'dak il-kunvent tal-Kapuċċini, aktar tard qatta' snin twal ġewwa *St. Rocco Church* fi *Brooklyn, New York* fl-Istati Uniti.

Bini ieħor li ha hsiebu fil-Floriana kien il-Lintron Barracks (illum il-bini tal-MEPA).


Fi Gwardamanga bena knisja mingħajr permess tal-Gvern Kolonjali. Tqabbad biex iwaqqagħha, ipprotesta, tela' l-Vatikan u r-risposta kienet li la l-Gvern Kolonjali ma tax il-permess, huma ma jistgħux jindaħlu. Kontra qalbu kellu jhottha. Wara xi 50 sena, fil-viċinanzi nbriet knisja oħra, illum iddedikata lill-Madonna ta' Fatima.

Għamel xi xogħol fil-bini tal-Militar f'St. Andrews u fl-Imtarfa, Villa Sunset u Villa Sunrise (djar kbar qrib il-Ġonna ta' Sant' Anton) kif ukoll Villa l-Imhalled Refalo fil-parti l-antika tal-Corinthia Hotel kollha f'Hal Balzan u bena l-kampnar ta' l-Isptar *St. Vincent de Paule*. Hu ta l-għajnuna fiżika tiegħu kollha meta splodiet il-fabbrika tal-Birra Cisk. Fil-proġett tal-breakwater li kien nieda l-Gvern ta' Lord



Strickland, Piju Ebejer intgħażel sabiex isegwi x-xogħol li sar b'tant suċċess. Bena sensiela ta' ġibjuni għall-ilma madwar il-gzejjer Maltin.

Pero biċċa xogħol importanti ta' Piju Ebejer kienet proprju t-
tkompliġa tal-Knisja l-antika tat-Tereżjani f'Birkirkara ddedikata
lil San Alfons de Liguori (hadet l-isem proprju tal-benefattur is-Sur
Alfons Maria Micallef li hallas għaliha). Din inbniet bejn l-1892 u
l-1895 fuq disinn tal-Perit E.L. Galizia. Wara xi snin minhabba li l-
inħawi beda jikber fil-popolazzjoni, inhasset il-ħtieġa li l-Patrijiet
Tereżjani jkabbruha u jagħmlu alterazzjonijiet fil-knisja li
saħanistra żejnu l-faċċata b'kampnar li proprju ha ħsieb il-bini
tiegħu Mastru Pij. Illum il-kampnar inhatt minhabba l-fatt li kien
ta' periklu. 41 sena ilu, eżattament nhar is-Sibt 21 ta' Diċembru,
1959, l-istess kampnar kien intlaqat minn sajjetta u għamlet ħsara
kbira lill-istess kampnar kif ukoll lis-saqaf tal-Knisja. F'dawn l-
aħħar snin din il-Knisja saret Sala Madonna tal-Karmnu li tilqa'
fiha konferenzi, irtiri, wirjiet, kuncerti, drama u seminars.



Il-kampnar l-antik tal-Knisja San Alfons fejn jidher xebħ kbir bejn dk tal-Bon Pastur u dak ta' l-Isptar San Vinċenz De Paule

Piju Ebejer kien miżżewweġ lil Carmelo neè Michelizzi, Taljana minn Reggio Calabria (kienet toqgħod proprju fil-kunvent tal-Buon Pastur għax kienet tkanta) u kellhom 12-il wild. Fil-ħajja soċjali f'Ħal Balzan kien attiv l-aktar bhala benefattur. Tant hu hekk li meta Ħal Balzan beda jiġbor għall-qniepen godda fl-1920, xi diletanti hassew li festa m'għandhiex issir. Hu hadha qatta' bla habel kontra dawn it-talin u saħansitra ta xi flus sabiex imorru Birkirkara jikru xi armar halli jintrama għall-festa tal-Lunzjata ta' dik is-sena u proprju bdiet il-hegġa sabiex jinfetaħ każin ġdid f'Ħal Balzan.... illum magħruf bhala l-Kažin tal-Banda San Gabriel.

M'hemmx dubju li Mastru Pij pprova johloq strutturi magħmula mill-ġebbla Maltija bl-isbuħija kollha tagħha. Miet fl-1931 fl-età ta' 57 sena, pero' hu fiċ-ċert li holoq *social welfare* li daww iz-żminijiet kienu nieqsa bil-bosta. Wieħed ma jridx iħalli barra li Piju Ebejer għex fi żminijiet tas-Sette Giugno, 1919... meta l-Maltin haduha kontra l-Gvern Kolonjali u Piju kien favur riformi godda għall-poplu Malti għax kien dejjem jipprova jgħin lil ta' madwaru. Fuq kollox Mastru Pij kien kattoliku prattikanti u għex ħajja kreattiva u artistika f'daww iz-żminijiet tal-bini u strutturi oħra li holoq madwar il-gzejjer Maltin.

Silvio Cassar



carpisa

**Bags, luggage,
professional briefcases,
leather items
and accessories
for him and her**

**108, Naxxar Road, B'Kara
Tel: 2149 1962**